



Наша Слова

Не пакідайце ж мовы нашай беларускай, каб не ўмерлі!
ФРАНЦІШАК БАГУШЭВІЧ



Газета выходзіць з сакавіка 1990 года

№ 17(351) 6 ТРАЎНЯ 1998 г.

На фінансавай пласце.

Пракуратура Партызанскага раёна г. Менска (пракурор С.Груша) накіравала ў гаспадарчы суд Менскай вобласці зысковую заяву ў інтарэсах ЖРЭА Партызанскага раёна (старшыня Фёдар Якімаў) аб высваленні Таварыства беларускай мовы імя Францішка Скарыны з памяшкання па вуліцы Румянцава - 13. Асноўнай прычынай з'яўляецца запазычаннасць па арэндзе ў суме 240 мільёнаў рублёў. У зыскавай заяве гэтыя 240 мільёнаў ператварыліся ўжо ў 840 мільёнаў, з улікам пені, інфляцыі, штрафаў і яшчэ неапрацаванага чаго.

Суд павінен быў адбыцца чацвёртага траўня ў памяшканні абласнога

гаспадарчага суда.

Такім чынам праз штучна створаную запазычаннасць, а механізм тут просты: ТБМ абавязалі плаціць па 10 долараў за квадратны метр, як самую большую камерцыйную структуру, заміж 1 долара належнага да аплаты нават па сучасных законах, дасягаецца, нарэшце, канцавая мэта — ТБМ даводзіцца да фінансавога краху.

У сувязі з гэтым ТБМ выказвае рашучы пратэст супраць чарговай хвалі ўціску на Таварыства і заклікае ўсе нацыянальныя і дэмакратычныя арганізацыі паддаць свой голас у абарону Таварыства беларускай мовы імя Францішка Скарыны.

Сакратарыят ТБМ.

Прыватная думка

Жі "зайца" рэжым.

Тэрміны падрыхтоўкі газеты не даюць магчымасці паведаміць вынікі суда ўжо ў гэтым нумары, гэта мы зробім пазней, але спадзяюцца тут няма на што. Машина сістэмы круціцца і спыніцца яе можна толькі сілаю. А калі сілы няма?

Сітуацыя вакол сядзібы ТБМ на Румянцава - 13 у напружаным стане снаходзіцца ўжо больш года. Хоць ведаемства Ціцякова, як здаецца, тут не пры чым, яны такой дробяззю не займаюцца, некалькі пакойчыкаў побач з Плошчай Перамогі некаму ўсё такі муляюць.

Фармальна ўлады нічога не парушаюць. Яны дзейнічаюць па закону. Мае ТБМ адзін шапак па продажы беларускай літаратуры, значыць яно камерцыйная структура, а раз так гані арэнду на "ўсю шпулю".

Спадзяванні кіраўніцтва ТБМ, што да нашай арганізацыі ўлады павінны адносіцца, як да "святой каровы", не маюць падстаў. Гэтыя ўлады нікому нічога не павінныя. Ім усяроўна, каго яны душыць, душыць жа ТБМ яшчэ і выгадна, тут Зямятанін можа нават падзяку аб'явіць, а то і на пасадзе павысіць.

Таму першае, што трэба зрабіць кіраўніцтву ТБМ, гэта нарэшце пазбавіцца сіндрому той самай святой каровы. І калі старшыня ТБМ ці яго намеснікі не могуць пераступіць цераз уласную годнасць і не могуць пайсці на паклон да тых жа Ярмошына ці Пашкевіча, а, магчыма, і не трэба ісці, то тады неабходна паставіць і весці разумную эканамічную дзейнасць Таварыства. Нясе Таварыства страты з-за шапіка, шапак павінен быць прададзены ці перададзены прыватнаму прадпрыемству, які юрыдычна быў бы не звязаны з ТБМ, але праводзіў палітыку ТБМ і выконваў тыя ж функцыі. Пасля гэтага трэба было ў судовым жа парадку дабівацца зніжэння расцэнкі.

Не атрымалася. Праспалі. Што рабіць зараз? Цвёрда магу сказаць адно, **не плаціць!** Калі сітуацыя паўстае так, то здаць штаб кватэру, хай апісваюць маёмасць, хай арыштоўваюць рахунак. Але не плаціць. Ні рванага "зайца".

У Менску за 100 долараў у месяц можна зняць 2-3 пакаёвую кватэру. Хай гэта будзе крыху не ў цэнтры. Не да раскошы. За 840 мільёнаў газета "Наша слова" можа друкавацца тры гады. Дык, што важней? Кіраўніцтву, безумоўна, відней. Але трэба ўлічыць і наступнае. Калі ТБМ нават і заплаціць запазычаннасць, заўтра яна з'явіцца зноў і яшчэ большая, дык для чаго гасіць грошы.

Безумоўна, гэтае пытанне павінна паўстаць на Рэспубліканскай радзе, якая хутка адбудзецца, але як сябар гэтай Рады я не магу не выказаць сваю прыватную думку.

Ні "зайца" рэжым!

Станіслаў Суднік,
сябар Рэспубліканскай рады ТБМ
імя Францішка Скарыны.


Увага! Змяніўся нумар тэлефона ў сядзібе ТБМ. Тэлефануйце, калі ласка, 2-84-85-11

"НАША НОВАЯ ГАЗЕТА"

У Санкт-Пецярбургу — новая беларуская газета.

Пакуль гэта невялікае інфармацыйнае выданне на дзве старонкі. Але, дзякуючы Богу, яно ёсць.


У газеце падаецца цікавы матэрыял пра Лявона Навасельскага, удзельніка выпрабаванняў падводнай лодкі К-27, на якой разгерметызаваліся ядзерны рэактар, капітана 1-га рангу, кандыдата тэхнічных навук актывіста Беларускага гісторыкакультурнага таварыства Санкт-Пецярбурга. Лявон Навасельскі памёр 1 траўня 1996 года ў выніку апраменьвання, атрыманага на К-27.



"Кантакты і дыялогі"

Пабачыў свет трэці нумар інфармацыйна-аналітычнага і культуралагічнага бюлетэня Міжнароднай асацыяцыі беларусістаў "Кантакты і дыялогі".

Як заўжды бюлетэнь перапоўнены карыснай, навукова-прафесійнай інфармацыяй пра стасункі беларусаў і Беларусі з усім светам. Вельмі карысным з'яўляецца пералік матэрыялаў пра такія стасункі, зроблены па ўсіх прафілах бібліяграфій, так што кожны можа знайсці патрэбны артыкул.



"Сэрцам роднага слова краніся".

У Менску ў выдавецтве "Народная асвета" выйшла кніга складзеная прарэктарам па навучальнай і выхаваўчай працы Гомельскага дзяржаўнага ўніверсітэта імя Францішка Скарыны М. Воінавым і загадчыкам музея-лабараторыі Ф. Скарыны К. Усовічкім з паэтычнай назвай "Сэрцам роднага слова краніся". У кнізе 426 вершаў пра беларускую мову 211 аўтараў.

Габелен Ефрасінні Полацкай

У 1912 годзе, калі мошчы святой Ефрасінні Полацкай перавозілі з Кіева ў Полацк, жалобны картэж зрабіў кароткі прыпынак ў Рэчыцы, што на Гомельшчыне. У памяць пра гэтую падзею на тым месцы, дзе спыняўся картэж, паставілі крыж у гонар Ефрасінні Полацкай. Пад час вайны і рэвалюцыі крыж знік. І толькі ў 1996 годзе крыж быў адноўлены, і там, дзе Дняпро робіць паварот і з высокага берага адкрываецца далягляд на паплавы за Дняпром аж да самага небасхілу, паставілі капліцу,

каб ушанаваць памяць нашай вялікай асветніцы і заслугі.

А нядаўна знайшліся таленавітыя мастакі ды добрыя майстры на Рэчыцкай ткацкай фабрыцы і выткалі цудоўны габелен з выявай гэтай капліцы. Блакітна-пяшчоныя колеры габелену — як валожкі сярод спелага жыта, а сонечныя праменні вакол капліцы — як тыя надзеі, што падтрымлівае святая Ефрасіння ў нашых душах. Дык хай гэты невялікі габелен асвятляе жыццё ў нашых хатах.

Ніна Кануннікава, Гародня.

Мельбурн 13.04.1998 г.

(Аўстралія)

Дарагі плямяннік Валодзя (адзін з сяброў ТБМ)



...Хачу Табе падзякаваць за прысланыя (у заказных пісьмах) паштоўкі, віншаванні, календар, а ў асаблівасці газеты, якія я атрымаў — усё, што было выслана Табою. Газета "Наша слова" ёсць выдавана на высокім узроўні літаракіма. Маеце добрыя літаракіма кадры і навукоўцаў у рэдакцыі. Толькі ў мяне ёсць адзін сумніў, ці гэтая газета зможа і далей стала выходзіць, не маючы фінансавых сродкаў, бо яе наклад вельмі малы, значыць, не маеце падпісчыкаў на Беларусі, яна зусім не распаўсюджваецца на усходняй Беларусі — а толькі на Заходняй

Газету трэба Вам усімі магчымымі сіламі выдаваць у якой Вы павінны бараніць у першую чаргу нашу родную мову, бо ж гэта ёсць ... "скарб наш наўбольшы, на вечныя годы." і усведам-

ляць нашыя народныя масы, аб пашане да роднага слова. Беларусь будзе незалежнай тады, калі народ яе будзе гаварыць на сваёй мове, а не мешанай трасянкай, расейска-беларускай, як гэта можна заўважыць у цяперашні час. Беларусь будзе толькі вольнай і незалежнай тады, калі яе народ будзе гутарыць на сваёй мове і то, пачынаючы ад прафесара ды канчаючы простым работнікам ці работніцай. Гэта і ёсць галоўная праблема нашага "адраджэння" і нашай будовы адраджанай дзяржавы.

Я ведаю, у якіх цяжкіх і неспрыяльных умовах Вы працуеце, але не траціце надзеі, не падаіце духам, "не пакідайце мовы нашай беларускай, каб не умерлі."

Дзядзька Валодзя і цётка Жэня.

Смех і грэх

Чытаючы ў чарговым нумары "Нашага Слова" ліст сп.Фурсовіча раптам спатыкнуўся на словы "вузка-элітарны". Наш аднадумца з Докшыцаў закрунуў шмат важкіх і балючых спраў, таму пачуваюся змушаным зрабіць удакладненне.

"Наша слова" — аматарскае, а не элітарнае выданне. Эліта прадугледжвае найвышэйшую якасць. "Нашаму слову" да такога узроўню — як да Месяца. Аматырскае — гэта пра яго, бо выдаюць яго і пішуць для яго не прафесіяналы найвышэйшага гатунку, а вайскоўцы, інжынеры, навукоўцы, настаўнікі і іхнія вучні — якая тут можа быць элітарнасць! Таму наклад у 2 — 3 тысячы газета мае не за сваю высокую якасць (няма гэтага), а па прычыне дэфіцыту беларускага слова, пра што, дарэчы, у тым жа нумары піша ліцэіст з Брэста.

Дзе сп. Фурсовіч пацэліў трапна — дык гэта ў тым, што няварта палягаць на старой методзе, на завядзёнах, "пець старую песню". Патэнцыял традыцыйных заклікаў добра вядомы і выразна недастатковы. І ўсё болей людзей, як мне здаецца, прыходзяць да гэтай думкі.

Успамінаць пра эліту ў дачыненні да "Нашага сло-

ва" — і смех, і грэх. Смех, бо узровень газеты такі, што можна задаволіць толькі першыя, найпрацейшыя патрэбы святога беларуса. Грэх — бо нічога ў газеты няма, акрамя добрых воклічаў. І не будзе ў бліжэйшай перспектыве.

Дылема "элітарнае ці папулярнае" не пагражае пакуль "Нашаму слову", бо сёння ёсць толькі неабякавыя людзі, якія чытаюць, думаюць, пішуць. Клуб, як вызначыў сп.Фурсовіч. Каб дасягнуць большага трэба шмат працы і часу. Я перакананы, што сёння малаважна, вялікім ці малым артыкулам надае перавагу "Наша слова". Важнейшы выбар: ці надалей будзем гаварыць пра прыгажосць роднае мовы ў спадзяванні, што заклік нарэшце будзе пачуць народам пасля мільённага паўтору, ці будзем мець за мэту ўзняць беларушчыну да сапраўды элітарнага ўзроўню, які б прыцягваў усіх, нават упартых непачыўцаў, што сёння крывяцца пры гуках роднай мовы.

Пакуль, як мне здаецца, выбар большасці застаецца за першым варыянтам. Калі так, то — прабачце за эмацыйнасць — будзе нам не да смеху.

Д. Жукоўскі,
Гародня.

“... каб не ўмерлі!” ДЗЕЦІ ЗА БЕЛАРУСКУЮ МОВУ. А ВЫ, ДАРОСЛЫЯ? ..

Не было такого дня, пачынаючы з сярэдзіны кра-савіка, каб паштавік не пры-носіў у аргкамітэт па права-дзенню конкурса сачыненняў вучнёўскія лісты. Ужо першы дзень падарыў нам першых 15 дзіцячых допісаў. Іх аўта-раў мы назавём далей.

“Прачытайшы ў нума-ры “Звязды” за 7 красавіка Ваш зварот да школьнікаў, вырашылі і мы паспрабаваць свае сілы ў конкурсе. І каб вы бачылі, якія агенчкі на-тхнення гараць у дзіцячых вачах! — такімі словамі прадставіла творчыя работы сваіх выхаванцаў настаўніца Міцкавіцкай базавай школы Смаргонскага раёна Лось М.С. — Гэта толькі “пер-шыя пастайкі”, а працяг яшчэ будзе. Хай гэтыя творы крыху наўня, бо пісалі ж дзеці, але колькі бясконцай любові да нашай мовы, да роднага краю ў іх радках”.

Мы ўдзячны за цёплыя словы і трывогу за лёс роднай мовы, якія былі выказаны ў вершах, пяцікласніку-азер-байджанцу Джэйхун Халілу, шасцікласніку Андрэю Дзені-сюку, сямікласнікам Волжэ-Лось і Дзянісу Карнею. Нель-га не пагадзіцца з выказ-ваннем са “Звароту да бе-ларусаў” шасцікласніцы На-тацы Рабцэвіч: “Некаторыя беларусы, на жаль, лічаць, што наша мова грубая, не-прыгожая ... Ды гэтак ж ... няпраўда! Я горка чуць зняважлівыя словы ў адрас беларускай мовы! Я на-ват не ведаю, як назваць такіх людзей ...”

Таксама першымі свае думкі выклалі на паперы: Аляксандр Александровіч (Баранавічы), Валянціна Фянько (Глыбокае), Волга Ракецкая (Крывое Сяло Ві-лейскага р.), Алёна Станкевіч (Палыцкіх Вораўскага р.), Ірына Балцэвіч (Корань Мін-скага р.), Вераніка Кама-роўская (Орша), Марына Барысенка (Калінкавічы), Тацяна Захарэўская і яшчэ два вучні, якія забылі напісаць свае прозвішчы, (Солы Смар-гонскага р.).

Перачытваючы першыя трывожныя і поўныя любові да роднай мовы дзіцячыя лісты, прыходзіла думка: як сярэд нас, дарослых, яшчэ многа злосьных і несправяд-лівых, цёмных і неадука-ваных, абьякавых, зняве-раных і проста падманутых. Як можна было адыйсці ад агульначалавечых паняццяў, здрадзіць сваёй зямлі, сваім продкам?! Ужо надыйшоў такі час, што аб надыходзя-чай нацыянальнай смерці неабходна ва ўвесь голас крычаць, як “крычаць” у сваіх лістах нашы дзеці. Паслухай-ма ўрывкі з іх лістоў.

**Мова родная —
наша багацце,
Мова родная —
наша шчасце,
Мова родная —
наша каханне,
Мова родная —
гэта святанне**
(Валянціна Фянько. 11 клас. Глыбокае).

“Дык хіба ж можа та-кая мова адысці ў небыццё, адмерці, згинуць праз наша нядбальства ці па чыйсьці злы волі? Ніколі! А зласліўцам спакойна ска-жу: “Дарэмна стараецца! Як не спыніць узыходу яснага сонца — так і не стрымаць адраджэння на-шае мовы...”

(Марына Барысенка. 8 клас. Калінкавічы).
Дзесяці на свеце

**Ёсць мова такая,
Якую, паверце,
Народ не зважае ...**
(Алёна Дзямчук. 8 клас. Бобрык Пінскага р.).

“На жаль, і ў гэтай школе ў пяты клас я пай-шла ў рускі. Не знайшлося настаўнікаў, якія матэма-тыку, гісторыю ды іншыя прадметы выкладалі б на беларускай мове. Але ня-жо ж так цяжка настаўні-кам гаварыць па-беларус-ку?”

(Вераніка Камароўская. 5 клас. Орша).

“А тых, хто цураец-ца нашага скарба, нельга назваць беларусамі, нават людзьмі, бо яны не прызна-юць сваёй мовы. Які ж гэтак чалавек, які не ганя-рыцца той мовай, што даў Бог ...”

Людзі! Напрыканцы тысячагоддзя хочацца ве-рыць, што двухтысячны год будзе пачаткам для развіцця беларускай мовы. І гэта залежыць толькі ад нас, беларусаў. Жыве мова — жыве народ, жыве па-мяць продкаў. Не будзе мовы — загіне чалавек. Таму светлая будучыня залежыць толькі ад нас.

(Святлана Свіла. 10 клас. Астравец).

Якія нечаканія і ў той жа час простыя і зразумелыя перакананні знайшла вуча-ніца 9 класа з вёскі Гарадок Маладзечанскага раёна Іна Кебіч: “...недарэчна выгя-дала б, каб хто над дамаві-най сваёй роднага пачаў галасіць, прыгаворваць не на сваёй, а на чужой мове; або каб на вяселлі шлю-боўнікам пачалі спяваць чужыя, незразумелыя пес-ні. А вось гляне яшчэ хоць бы на крылатыя стварэнні: ці ж не смешна б нам паказалася б, каб салавейка пачаў кукара-каць, як певень, а певень пачаў кукаваць, як язюзля”.

Можна зразумець і ву-чаніцу з Лужаснянскай гімназіі - інтэрната, якая ў канцы цудоўнага сачынення-роз-думу выгукнула: “**Не! Ніколі! Толькі не так!**” і зрабіла прыпіску: “Ліст прашу не друкаваць!”

Для нас важны і патрэб-ны ліст кожнага, бо найперш у іх мы бачым сваё аднадум-цаў, сапраўдных патрыётаў і змагароў за беларускасць. Мы ўдзячны ўсім і Вам, ша-ноўная Ганна Сыцуплёнак з мястэчка Койданава, за верш Вашага сына-васемікласніка Віталія. Мы парадаваліся за таленавіты твор пра Хрысто-ва нараджэнне і ведаем, што Віталь вырасце сапраўдным беларусам, бо жыве у сулад-дзі з Богам і народнымі тра-дыцыямі. Аб гэтым любасна клапоціцца бацькі.

Нізкі паклон Вам, на-стаўнікі і бацькі. Дзякуючы Вам расце маладая надзея свабоднай Беларусі. Але ці хутка пачуюць трывогу за лёс роднай мовы тыя, хто адрок-ся ад яе.

Конкурс сачыненняў-лістоў, у якіх мы просім дзя-цці знайсці неабходныя пе-ракананні ў абарону бела-рускай мовы, працягваецца. Дасылайце нам свае допісы пад умоўнай назвай “Не пакі-дайце ж мовы нашай бела-рускай ...” на ранейшы адрас: ТБШ. Накрысава, 5а, Мінск. 220040.

Алесь Лозка, віцэ-прэзідэнт Таварыства беларускай школы, старшыня аргкамітэта конкурса.

Дзеля нашага нацыянальна-культурнага адраджэння, захавання нас як нацыі.

Як слушна сцвярджаецца ў “Прадмове” кнігі “Слоўнік беларускай мовы. Арфаграфія. Арфаэпія. Словазмяненне.” (Мн., БелСЭ, 1987, с.3), мова — з’ява жывая, не звязаная назаў-сёды сваімі нормамі. Яна адз-кватна і эластычна фіксуе ўсе новае, што з’яўляецца ў жыцці, выпрацоўваючы для гэтага новыя моўныя сродкі ці пры-стасоўваючы існуючыя і, разам з тым, выключае з свайго арсе-налу ўсё непатрэбнае, што раней служыла для адлюстрав-вання жывых рэалій, а пасля знікнення іх з жыцця страціла сэнс”. І далей: “Як правіла рост тэндэнцыі да ўдакладнення норм звязаны з расшырэннем функцый літаратурнай мовы і павелічэннем колькасці яе карыстальнікаў”.

Значна пашырылася фун-кцыянаванне беларускай літа-ратурнай мовы пасля абвясчэння 27 ліпеня 1990 года суверэнітэту Беларускай дзяржавы і затым замацавання статусу дзяржаў-насці нашай мовы ў першай Канстытуцыі Рэспублікі Бела-русь (1994 г.). Гэтым часам разгарнуліся шырокія магчы-масці для адраджэння і нату-ральнага развіцця беларускай мовы, якая падчас рэалізацыі бальшавіцкай ідэі на зліццё нацыяў, іх культуры і мовы ператваралася ў беларуска-расейскую трасянку.

У першай палове 90-х гадоў у Беларусі прайшлі два Міжнародныя кангрэсы белару-сістаў, дзве Нацыянальныя канферэнцыі “Праблемы бела-рускай навуковай тэрміналогіі” і шэраг іншых аўтарытэтных міжнародных і рэспубліканскіх форумаў па праблемах нацыя-нальна-культурнага адраджэн-ня. Былі апублікаваныя шмат-лікія артыкулы па праблемах адраджэння і нармавання бела-рускай мовы. Найбольш плённа ў гэтай галіне працаваў і працуе доктар філалагічных навук, прафесар, выдатнік народнай асветы Павел Сцяцко. У бела-рускіх і міжнародных выданнях ён надрукаваў больш за сто навуковых артыкулаў па гэтай праблематыцы. А ў пачатку гэтага года выйшла з друку яго грунтоўная кніга “**Праблемы нормы, культуры мовы**” (Гродна: ГрДУ, 1998. — 294 с.). У ёй на канкрэтных матэрыялах разглядаюцца праблемы адра-джэння і натуральнага развіцця беларускай мовы, нармавання яе савецкага варыянтаў ў галіне фаналогіі і правапісу, марфемі-і і словаўтварэння, формаўта-варэння і сінтаксісу, а таксама лексічнага складу. Кніга пачынаецца “Уступам”, дзе згадваюцца тыя ўмовы, у якіх фармаваўся савецкі варыянт беларускай літаратурнай мовы, калі ў выніку рэпрэсіў 30-х гадоў ад працэсу натуральнага ўсталявання літаратурных нор-маў былі адлучаны нацыяналь-ная інтэлігенцыя, званыя бела-рускія пісьменнікі, мовазнаўцы і ў адпаведнасці з рэформай 1933 года далейшае развіццё беларускай мовы скіроўвалася ў рэчышча актыўнага набліжэн-ня яе да ўсесаюзнага стандарту — расейскай мовы. І гэта не выпадкова, бо пры публіка-цыі ў СССР мусілі дынамічна збліжацца з расейскай, аж да поўнага іх зліцця з ёю, каб была “адзіная мова” для абслу-гоўвання “адзінага савецкага народа”. Дзеля рэалізацыі гэтага роднымі прызнаваліся дзве мовы, дзе, апроч сваёй, нацыянальнай, была і ўсесаюз-ная, расейская. А гэта вяло да бяздумнага навязвання нацыя-нальным мовам расейскіх моў-ных адзінак і ўрэшце да разбу-рэння нацыянальных моваў на карысць расейскай.

У кнізе “Праблемы нормы, культуры мовы” падаюцца шматлікія выказванні слаўтых беларускіх пісьменнікаў пра жахлівы стан беларускай мовы ў СССР. Народны пэст Бела-русі, акадэмік М.Танк у 1977

годзе пісаў: “Узяўся гартыць слоўнікі. Бясконцай і бяздумна запазычаннасць чужых слоў, як у нас, не можа не пагражаць дэградацыі самой мове”. А пазней, у незалежнай Рэспублі-цы Беларусь, у 1993 годзе ён запісаў: “Зараз наша мова, якая доўгі час была і ў загоне і ў прыгоне, патрабуе грунтоўнай рэстаўрацыі і ачышчэння ад розных запазычанасцяў”. (Полымя. 1997. № 12. С.69).

Неабходнасцю нарма-вання сучаснага вары-янта літаратурнай мо-вы было выклікана і стварэнне пры Савеце Міністраў Рэспублікі Беларусь у 1993 годзе Дзяржаўнай камісіі па ўдакладненні права-пісу беларускай літа-ратурнай мовы, а яшчэ раней — Камісіі Таварыства белару-скай мовы імя Ф.Ска-рыны для ўдаскана-лення правапісу бела-рускай мовы. “У моў-най школьнай практы-цы часта ўзнікаюць пытанні, цяжкія не толькі для вучняў, але нават і для настаў-

блемах нармалізацыі літа-ратурнай мовы савецкага часу пачалася яшчэ 35 гадоў таму. Потым былі манаграфіі Паўла Сцяцко “Народная лексіка” (Мн., 1970 — 176 с.), “Народная лексіка і словаўтварэнне” (Мн., 1972. — 288 с.), “Беларускае народнае словаўтварэнне” (Мн., 1977 — 320 с.) і шматлікія артыкулы. Але асабліва абва-стрылася пачуццё неабходнасці даследавання нормаў літа-ратурнай мовы падчас працы



П. Сцяцко

ПРАБЛЕМЫ НОРМЫ, КУЛЬТУРЫ МОВЫ

нікаў. Галоўная прычына гэтаму — неўнармаванасць беларускай літаратурнай мовы ў сучасным яе варыянце” — засведчыў у 1993 годзе аўтарытэтных што-месячны навукова-метадычны часопіс Міністэрства адукацыі Рэспублікі Беларусь “Роднае слова” (№ 3, с.45). На старон-ках гэтага часопіса была заве-дзена адмысловая рубрыка “Лінгвістычны досвед”, дзе друкаваліся (і цяпер змяш-чаюцца) парадныя звесткі мова-знаўцаў, накіраваныя на нар-маванне літаратурнай белару-скай мовы.

Кніга прафесара Паўла Сцяцко “Праблемы нормы, культуры мовы” — вынік 35-гадовай плённай працы наву-коўца, даследчыка роднай мовы, праблемаў яе нарма-вання. Яшчэ ў 1963 годзе “Настаўніцкая газета” ў нумары за 17 жніўня змясціла вялікую рэцэнзію кандыдата філала-гічных навук П.Сцяцко на акадэ-мічную “Граматыку беларускай мовы” (Т.І.Марфалогія. Мн., 1962), дзе малады вучоны, высока ацэньваючы яе, разам з тым выяўляе і “прыкрасці ў карыснай кнізе”, звязаныя з парушэннем некаторых сістэ-мавых нормаў нацыянальнай беларускай мовы. У часопісе “Маладосць” (№9 за 1964 год) быў апублікаваны артыкул Паўла Сцяцко “Скарбніца народ-най мовы”, дзе таксама ад-значаюцца адмысловыя рысы нашай мовы, засведчаныя ў “Дыялекталагічным атласе беларускай мовы”, у стварэнні якога прымаў удзел і П.Сцяцко. У 1966 годзе газета “Звязда” завяла рубрыку “Фарбы мовы”, дзе таксама друкаваліся арты-кулы маладога даследчыка. Як бачым, праца вучонага па пра-

прафесара П.Сцяцко на пасадзе за-гадчыка кафедры рускай і расейска-славянскага мова-знаўства ў Гомель-скім універсітэце імя Ф.Скарыны, дзе ён чытаў курс параў-нальнай граматыкі і беларускай і расей-скай мовы. А такса-ма падчас навучан-ня ў летніх школах славяназнаўства пры Карлавым універ-сітэце ў Празе (1983г.) і Варшаў-скім універсітэце (Польшча, 1988г.).

дзе прафесар П.Сця-

цко падвышаў свае веды па чэшскай і польскай мовах. Гэта таксама выклікала над-звычайную цікавасць да самабытнасці беларускай мовы, якую Адам Міцкевіч, вядомаму амаль усімі еўрапейскімі мовамі, лічыў самай багатай, самай чыстай і дасканаласцю распрацаванай ся-род славянскіх моваў. Маючы высокую дасведчанасць у пы-таннях тэорыі і практыкі лінгві-стычнай навукі (за час сваёй

русі”, рэспубліканская канфе-рэнцыя па праблемах сучаснага беларускага правапісу і шмат іншых. Але найбольш “прад-метнае”, канкрэтнае апраба-ванне сваіх высноваў Павел Уладзіміравіч праводзіў у гу-тарках з студэнтамі пры чытанні адпаведнага спецыяльна на 4 курсе стацыянару і 5 курсе заочнага аддзялення філала-гічнага факультэта Гродзенска-га ўніверсітэта на працягу вась-мі гадоў. Важнае месца ў нармаванні літаратурнай мовы займаюць тэрміналагічныя слоўнікі, створаныя спецыяліс-тамі. Сам Павел Уладзіміравіч — сааўтар чатырох такіх давед-нікаў: “Русско - беларуский словарь лингвистических терминов” (1988), “Слоўнік лінгві-стычных тэрмінаў” (1990), “Слоўнік тэрміналогіі лінгвістыч-най(беларуска - расейска - польска і польска - расейска - беларуска) (Беласток, 1994), “Руска - беларускі слоўнік фізічнай тэрміналогіі” (1998), а таксама кнігі “Лінгвістычная тэрміналогія ў вузавых кур-сах” (1984). Не маглі не паўплы-ваць на высокі ўзровень кнігі “Праблемы нормы, культуры мовы” і 45-гадовы стаж працы П.Сцяцко ў ВДУ Беларусі (Мінскім, Гомельскім і Гродзен-скім універсітэтах) і выдадзеныя за гэты час 12 навуковых дапаможнікаў для па бела-рускай мове для студэнтаў - філолагаў і навучэнцаў выш-чэйшай. А таксама ўдзел у напісанні новай акадэмічнай “Беларускай граматыкі” (1985 г.), самага абсяжнага раздзела яе “Словаўтварэнне” і часткова “Марфалогіі”. П. Сцяцко як спецыяліст высокага класу ўвайшоў у склад Рэспублі-канскай тэрміналагічнай камісіі і ўзначальваў яе Гарадзенскую філію. Да таго ж ён уваходзіць у склад рэдкалегіі і шэрагу рэспубліканскіх і некаторых замежных выданняў, сярод іх: “Роднае слова”, “Веснік Бела-рускага дзяржуніверсітэта (1989 - 1992), “Русский язык”, “Бела-руская мова: Энцыклапедыя”, “Беластоцкі пшэглэнд крэсавы” (Польшча) і іншыя. З 1993 года П.Сцяцко — галоўны рэдактар універсітэцкага выдання “Гара-дзенскія запісы. Старонкі піс-торы і культуры”. Пад наву-ковай рэдакцыяй прафесара П.Сцяцко выйшлі з друку тры тэрміналагічныя слоўнікі і шэраг манаграфіяў, навуковых дапа-можнікаў для ВДУ. П.Сцяцко — аўтар больш як 300 наву-ковых працаў, сярод якіх 4


АБВЕСТКА

Замовы на кнігу Паўла Сцяцко “Праблемы нормы, культуры мовы (Гродна:ГрДУ, 1998.--295 с.) можна дасылаць на адрас: Г.В.Данілаву, выдавецкі аддзел, Гродзенскі ўніверсітэт, вул. Ажэшкі, 22, Гродна, 230023. УЗОР ЗАМОВЫ: “Прашу даслаць накладной платой ... асобнікаў кнігі Паўла Сцяцко “Праблемы нормы, культуры мовы” на адрас (падаецца дакладны адрас замоўніка)”.

працы ў ВДУ П.Сцяцко чытаў амаль усе лінгвістычныя курсы, у іх ліку тэарэтычнае мовазнаў-ства), даследчык і ўзяўся за распрацоўку праблемаў нарма-вання савецкага варыянта бела-рускай літаратурнай мовы. Свае ўласныя меркаванні ён апрабавуваў на шматлікіх наву-ковых форумах, у іх ліку: IX Міжнародны з’езд славістаў, першы Міжнародны з’езд бела-русістаў, першая Нацыянальная канферэнцыя “Праблемы бела-рускай навуковай тэрміналогіі”, рэспубліканская канферэнцыя “Праблемы нацыянальнай філа-лагічнай адукацыі ў ВДУ Бела-

манаграфіі, 5 слоўнікаў, 12 навуковых дапаможнікаў і падручнікаў для ВДУ і сярэдніх вучэльняў. Ён падрыхтаваў 6 кандыдатаў філалагічных навук (гэтыя звесткі мне добра вядо-мыя: я пісаў нарыс пра П.Сця-цко з нагоды яго 60-годдзя, знаёмы з ім з аспіранцкіх гадоў, рэцэнзаваў яго шмат-лікія працы). Усе згаданыя тут навуковыя і навукова - мета-дычныя дасягненні не маглі не паўплываць станоўча на грун-тоўнасць даследавання “Праб-лемы - нормы, культуры мовы”.

Заканчэнне ў наступ-ным нумары



АДПІСКА

У канцы студзеня ў газеце "Звязда" быў апублікаваны запіс размовы чытачоў газеты з міністрам адукацыі Васілём Стражавым. Чытачы пытаўся, прасілі дапамогі, міністр адказаў. Адна з чытачак, Зоя Лук'янава з г. Менска, падзялілася сваім болем: "Які лёс беларускай мовы ў школе? У мяне ўнучка вучыцца ў беларускамоўным класе 38-й менскай школы і вучыцца вельмі ахвотна. Мы радаваліся за яе. А зараз беларускамоўныя класы "згортваюць". Класаў і школ з беларускай мовай навучання становіцца ўсё менш. Крыўдна за Радзіму..." Фактычна чытачка паведамляе міністру, што ў гэтай канкрэтнай менскай школе парушаюць ці намераны парушыць права бацькоў вучыцца дзіця на беларускай мове, якое замацавана ў Канстытуцыі. Відавочна яна спадзяецца на нейкую дапамогу ад высокапастаўленай дзяржаўнай асобы, у чым падначаленні знаходзіцца і гэтая школа.

Што ж адказвае міністр адукацыі? Адказ варты таго, каб яго працываць цалкам:

"Я бы хацеў сказаць Зой Іосіфаўне, што Міністэрства адукацыі, органы кіравання адукацыяй на месцах, навукова-вытворчыя ўстановы, ажыццяўляючы моўную палітыку і кіруючыся Канстытуцыяй Рэспублікі Беларусь, забяспечваюць ва ўсіх тыпах навучальных устаноў права выбару мовы навучання. Створаны ўмовы для гарманічнага суіснавання, прапагандавання лепшых вопытаў па пашырэнню сферы ўжывання беларускай мовы ў школе."

У апошнія гады ёсць пэўнае скарачэнне колькасці беларускамоўных школ і класаў. Але мы будзем прымаць усе магчымыя меры, каб захаваць тое, што набылі, і пашырыць сферу ўжывання беларускай мовы. А гэта паступовы і доўгатэрміновы працэс."

Вось так! Аказваецца права выбару мовы навучання "забяспечваецца", умовы для ажыццяўлення гэтага права "створаны". Больш таго нават "прапагандаваць лепшы вопыт па пашырэнню сферы ўжывання беларускай мовы ў школе".

Чаму тады ў школе №38 "беларускамоўныя класы "згортваюць"? На жаль, як гэта бачна з адказу, становіцца з "пашырэннем сферы ўжывання беларускай мовы" у канкрэтнай школе №38 міністра не зацікавіла. Ён нават злёгка не паўшчыў адміністрацыю гэтай школы, прамаўчаў. Гэткае красамоўнае маўчанне міністра - свосааблівая індальгенцыя для тых, хто ўсё такі "згортвае" беларускамоўныя класы. Варта сказаць спа-

дарыні Лук'янавай: "Зоя Іосіфаўна, той адказ, што надрукаваны ў газеце - звычайная адпіска ці адгаворка, калі міністр Вам сказаў гэтыя словы непасрэдна па тэлефоне. На з'ездзе настаўнікаў ён абвясціў пра "стабілізацыю становішча з выбарам мовы навучання", а вы са сваім болем не ўпісваецеся ў гэтую прыгожую карціну. Відаць у вашай школе яшчэ не ўсе беларускія класы "стабілізавалі".

Калі бацькі дзячынкі маюць гонар і настойлівасць, то толькі яны самі могуць абараніць сваё дзіця ад русіфікацыі, цвёрда стаячы на сваім і адначасна звяртаючыся ва ўсе магчымыя дзяржаўныя інстанцыі, а таксама ў грамадскія арганізацыі (перш за ўсё ў ТБМ) па дапамогу.

З лютага адчынілася прадстаўніцтва АБСЕ ў Беларусі, якое будзе сачыць за захаваннем правоў і свабодаў у нашай краіне. Вельмі пажадана, каб вы накіравалі ліст і туды."

У стылі міністра рэагуюць на скаргі не толькі шараговыя грамадзян, а і дэпутатаў, яго падначаленыя. Вось прыклад. Дэпутаты Менскага гарсавета 18 лістапада 1997 года звяртаюцца з дэпутацкім запытам да старшыні Мінскага гарвыканкама У. В. Ярмошына. Пры гэтым яны спасылаюцца на папярэдні свой зварот:

"Упраўленне адукацыі Мінгарвыканкама на наш зварот не дало канкрэтнага адказу. Больш таго сёння напаўняльнасць класаў выкарыстоўваецца для ліквідацыі навучання на беларускай мове. Так, у школе №82 закрылі ўсе першыя беларускія класы, у школе №191 ліквідавалі беларускі клас 15 верасня, тое ж плануецца зрабіць з васьмью з музычным ухілам у школе №130."

У сваім адказе на зварот камісіі начальнік упраўлення адукацыі інфармуе, што "рашэннем Мінгарвыканкама №574 ад 10 ліпеня 1997 г. была зацверджана сетка навучальных устаноў г. Мінска на 1997/98 навучальны год. Дадзенае рашэнне было ўзгоднена з дэпутацкай камісіяй па адукацыі". Аднак гэта не адпавядае сапраўднасці, бо ніякага ўзгаднення не адбывалася. Упраўленне не было нават гатована прадставіць камісіі дадзеныя на стане беларускамоўнай адукацыі ў горадзе, неабходныя для гэтага запыта. Зыходзячы з вышэйсказанага і дэляспрыяння рэальнаму функцыянаванню беларускай мовы, як адной з дзяржаўных у Рэспубліцы Беларусь, камісія Мінгарсавета па адукацыі, навуцы, культуры і маладзёжнай палітыцы прапонуе:

1. Захаваць існаваўшую на пачатак 1997 навучальнага года сетку

беларускіх школ у Мінску, як і беларускамоўныя класы ў рускіх школах без уліку іх напаўняльнасці..

2. Вучням, якія наведваюць адроджаныя беларускія школы, забяспечыць праезд у грамадскім транспарце дзяржаўным коштам, бо іх бацькам беларускамоўная адукацыя не павінна абысціся даражэй, чым рускамоўная.

3. З 1998 навучальнага года ўдакладніць сетку школ такім чынам, каб з кожнага 4-5 школ адна была беларускай, што здыме праблему малакамплектных беларускамоўных класаў у рускіх школах."

А вось адказ Гардскога ўпраўлення адукацыі. На пяці аркушах апісання "стабільнае" становішча з беларускай мовай у сталіцы: ёсць 15 беларускіх школ, 7,4% першакласнікаў вучацца па-беларуску, працуюць гурткі, ансамбль "Чабарок" і "Крынічка", ёсць фальклорныя калектывы, ёсць гурткі плячэння з саломкі, народнай вышыўкі, праводзяцца Гуканне вясны і Вячкі і г. д. Ёсць згадка пра цяжасці: "Значная колькасць бацькоў, дзеці якіх навучаюцца ў класах з беларускай мовай навучання, катэгарычна патрабуюць пераводу навучальна-выхаваўчага працэсу на рускую мову. Напрыклад, па Савецкім раёне ў СШ №23, 91, 53, гімназія №20, па Кастрычніцкім - СШ №110, па Заводскім раёне СШ №82". Пішацца і пра тое, што клас у 130 школе не расфармавалі.

Вы можаце нарэшце спытаць, а ці аднавілі ўсё ж беларускі клас у 191-й мінскай школе? Не. Вось што пра гэта напісана ў адказе, падпісаным Начальнікам упраўлення адукацыі Мінгарвыканкама сп. У. Варыводам: "З-за недахопу фінансавых сродкаў ліквідаваны 1-ы беларускамоўны клас з колькасцю вучняў 7 чалавек у СШ №191 Першамайскага раёна."

Цяпер яшчэ раз уважліва перачытаем прыгожыя словы міністра Стражава, які разам з усімі сваімі падначаленымі будзе "прымаць усе магчымыя меры, каб захаваць тое, што набылі, і пашырыць сферу ўжывання беларускай мовы". Каму яны адрасуюцца? Ствараецца ўражанне, што нам прапануюць удзельнічаць ў нейкай абсурднай рытуальнай дзеі на фоне памірання беларускай школы, дзе на вокліч высокага чыноўніка "Ёсць праблема?" мы нязменна павінны адказаць: "Нет проблем! Все о'кей!"

Адзіным адказам на гэта можа быць толькі наш дзейсны супраціў русіфікацыі.

В. Палсцок

Вы хочаце, каб ваша дзіця вучылася па-беларуску!

Таварыства беларускай мовы нагадвае законы, якія гэта гарантуюць і як дзейнічаць, калі законы парушаюцца:

Канстытуцыя Рэспублікі Беларусь, арт 50:

"...Знявага нацыянальнай годнасці караецца згодна з законам. Кожны мае права карыстацца роднай мовай, выбіраць мову зносінаў. Дзяржава гарантуе ў адпаведнасці з законам свабоду выбару мовы выхавання і навучання".

Закон "Аб адукацыі", арт. 6.

"... Беларуская мова з'яўляецца асноўнай мовай выхавання і навучання ў дзіцячых дашкольных і навучальных установах..."

Закон "Аб мовах", арт.22.

"Рэспубліка Беларусь гарантуе кожнаму жыхару рэспублікі неад'емнае права выхавання і атрымання адукацыі на беларускай або рускай мове. Гэта права забяспечваецца сістэмай дашкольных устаноў, агульнаадукацыйных школ".

Ніякія іншыя інструкцыі, палажэнні і падзаконныя акты не могуць перашкоджаць рэалізацыі вашых правоў, калі яны супярэчаць вышэй пералічаным законам і Канстытуцыі.

Што рабіць, калі ў школе адмаўляюцца прыняць заяву на навучэнне дзіцяці на беларускай мове?

Запішыце прозвішча, імя настаўніка, які вядзе прыём дакументаў. Карэк-

тна папрасіце зноў прыняць заяву і зарэгістраваць яе ў спецыяльным журнале.

Калі вам зноў адмовяць, папрасіце напісаць прычыну адмовы і засведчыць гэта падпісам. Калі гэтага настаўніка не выканае, папрасіце, каб гэта зрабілі завуч або дырэктар школы.

Калі, нягледзячы на ўсе намаганні, вам адмаўляюць у праве вучыцца дзяцей па-беларуску, пісьмова звяртайцеся да загадчыка аддзела адукацыі горада, або раёна з патрабаваннем забяспечыць ваша канстытуцыйнае права вучыцца дзяцей па-беларуску. Будзе дарэчы, калі копіі сваёй скаргі вы адашлеце на адрас Таварыства беларускай мовы.

Што рабіць, калі беларускамоўны клас, дзе вучыцца ваша дзіця, пераводзяць на рускую мову навучання?

Тэрмінова складзіце заяву на імя дырэктара школы, дзе патрабуеце працягу навучання вашых дзяцей на беларускай мове. Знайдзіце сярод бацькоў вашага класа тых, хто падпіша разам з вамі гэты ліст.

Заяву зарэгіструйце ў школьнай канцылярыі, копіі адашліце на адрасы раённага, гарадскога аддзела адукацыі, Таварыства беларускай мовы.

Тэрмінова сустрэньцеся з дырэктарам школы, з загадчыкам раённага або гарадскога аддзела адукацыі, дзе патрабуеце спыніць парушэнне вашых правоў на атрыманне дзецімі

адукацыі на беларускай мове.

Калі вы бачыце, што клас, дзе вучыцца дзіця ўсё такі пераводзяць на рускую мову навучання, пікетуйце органы адукацыі, ці школу. Добра, калі пра пікет даедаюцца прадстаўнікі прэсы.

Калі вашыя высылкі не даюць плёну, звяртайцеся ў Таварыства беларускай мовы (менскі тэлефон 84-85-11, тэлефанаваць з 15.00 да 18.00 акрамя выхадных, адрас - 220034, г. Мінск, вул.Румянцава 13, ТБМ) або ў Беларускі Хельсінскі камітэт (менскі тэлефон - 239-68-28, тэлефанаваць з 10.00 да 18.00 акрамя выхадных, адрас - г. Мінск, вул. Гікала 20-54).

Аб усіх парушэннях вашых правоў і правоў вашых дзяцей просім паведамляць пісьмова або па тэлефоне Таварыству беларускай мовы і Беларуску Хельсінскаму камітэту. Коротка і дакладна апішыце:

- у якой школе вам адмаўлялі ў праве вучыцца дзіця па-беларуску;
- прозвішча, імя і па-саду таго, хто гэта рабіў;
- на якой падставе вам адмаўлялі ў беларускамоўным навучанні дзіцяці, што пры гэтым казалі службовыя асобы, да якіх вы звярталіся;
- дату, калі вы звярнуліся ў школу;
- прозвішча і імя дырэктара школы;
- свой адрас, тэлефон.

Таварыства беларускай мовы імя Ф. Скарыны

Самая — самая... Мову маю, песню маю Я да грудзей прытуліваю.

П.Панчанка.

Сонечная, добрая, спеўная... А чаму самая — самая? Таму што родная. І яшчэ яна як бы дзявочая. Так, мне чамусьці здаецца, што неяк асабліва гучыць яна з вусаў дзяўчынак, дзяўчат, жанчын, бабуль. Няхай не крыўдуюць мужчыны, але ў ёй так шмат пяшчоты, міласці, святла і, здаецца, крышачку суму. Часамі — журботнага, а болей — светлага, спагаднага.

Яна — мова мая.

А нядаўна я прысніла мову. Русавалосую, блакітнавокую, шчырую. Яна была дзяўчынкай у белай сукенцы. Дзіўны сон! Калі паглядзець у люстэрка, дык я ж — вылітая яна.

Мой тата настаўнік беларускай мовы. Працуе ў школе рускамоўнай, дзе беларускае слова гучыць толькі на ўроках роднай мовы. А крыху раней было не так. У першым класе, другім я вучыла ўсе прадметы па-беларуску. А пасля некаторыя бацькі і на-

стаўнікі сабралі заявы, каб закрыць беларускамоўны наш адзіны клас. І закрылі.

Тата забраў маю асабовую справу і перавёў мяне ў другую школу, дзе яшчэ беларускамоўны клас быў. На жаль, і ў гэтай школе ў пяты клас я пайшла ў рускі. Не знайшлося настаўнікаў, якія матэматыку, гісторыю, ды і іншыя прадметы выкладалі б на беларускай мове.

Але няўжо ж так цяжка настаўнікам гаварыць па-беларуску?

У школе, дзе я раней вучылася, некалі працаваў Уладзімір Караткевіч. На сцяне школы нават ёсць мемарыяльная дошка. А на беразе Дняпра стаіць помнік маладому Караткевічу. Мой тата кожны год чытае тут свае вершы перад вучнямі і гасцямі горада. Караткевіч так любіў Беларусь і нашу мову! І пісаў: "Паміраю і веру..." Верыў у лепшы лёс Беларусі. А які ён будзе?..

Кожнае лета я прыязджаю ў Мікалаеўшчыну. Ад-

туль мой тата. Гэта радзіма Якуба Коласа.

Там "лвееца Нёман срэбраводны". "Дубы там дзіўнай чарадою стаяць, як вежы, над вадою". І лес там сасновы, добры, як мой нябожчык дзед Іван, і неба нейкае ласкавае, але сіне — засмучанае. Але галоўнае: там пачуеш на вуліцах роднае слова, а ў маёй Оршы — не, альбо вельмі рэдка.

Вось пакуль і ўсё, што я хацела сказаць пра сваю родную мову Пявучую, светлую.

І сумную...

А закончыць сваё складанне — споведзь хачу такімі радкамі

Жыццё змяняецца нанова,

І шляху іншага няма,

Ці будзеш жыць ты, мая мова?

Ці ты праб'ешся праз туман?

Камароўская Вераніка
г.Орша, сш № 5, 5 "А" клас



Старонкі адраджэння

АПОВЕСЦЬ ПРА СЛОВА

Тыдзень, нядзеля

Гомельскія вечарыны

Гарадская бібліятэка імя Герцана разам з гарадскім таварыствам беларускай мовы імя Францішка Скарыны напярэдадні 80-х угодкаў утварэння Беларускай Народнай Рэспублікі наладзілі ў бібліятэцы літаратурна-гістарычна-музычную вечарыну. Чытальная зала не змагла ўмясціць усіх жадаючых, таму астатнія альбо ладзіліся на прыстаўных крэслах, альбо слухалі і назіралі з суседняга пакою.

Грунтоўна падрыхтавалася да ўступнага слова галоўны бібліятэкар той жа ўстановы Марыя Чуянава. Яна ў кароткім выступе змагла раскрыць і духоўны ўзлёт БНР, і яе трагічны працяг.

Вяля вечарыну старшыня гарадской Рады ТБМ Валянціна Башлакова. Яна і запрасіла на святочную імпрэзу вядомых беларускіх бардаў — Зміцера Вінаградава і Андрэя Мельнікава, песні якіх былі прыхільна і ўзнёсла сусветны слухачамі.

Радасны і прыемны настрой у прысутных стварыў вучань сярэдняй школы № 8 Паўлюк Міцкевіч. Ён чытаў вершы. Вершы пра адраджэнне, пра Беларусь, пра свайго знамяцітага земляка народнага паэта Якуба Коласа, адкуль родам бацькі Паўлюка...

Адпачынеш тут душою,
як пабачыш гэта поле.
Лес спрадвечны, неба
тое,
дзе ўзняўшы
крылы вольна

бусел лётае павольна.
Па-над Нёманам,
над узгоркам ...
Бацька Нёман ...
Зноўку, зноўку
ўспамінае рэчку тую,
гэту горачку крутую ...
Паўлюк пранікся ідэяй
адраджэння роднага краю,
і сваю заўтрашнюю дарогу
бачыць у актыўным удзеле ў
адраджэнцкіх справах

Пагоня, часоў
старажыт-ных ты слава.
Да нас ты дайшла
са стагоддзяў былых.
Табе ўжо даўно
наша сэрца аддана,
Цябе праслаўляем
мы ў песнях сваіх!

На вечарыне было шмат
выступоўцаў. З цікавым выступам да ўдзельнікаў свята звярнуўся дацэнт Гомельскага дзяржаўнага ўніверсітэта Уладзімір Старчанка.

Былі песні, былі добрыя
настроі, бел-чырвона-белы
сцяг, і на развітанне прагучала
агульнае адабраванне.
— Жыве Беларусь!

На наступны вечар у той жа бібліятэцы літаратурны салон "Сустрэчы на Замкавай" наладзіў чарговую імпрэзу "Жыве Беларусь!" — творчы вечар Анатоля Бароўскага.

Раз у месяц, па серадах,
на рынг салона выклікаюцца
цікавыя людзі, паэты і празаікі,
мастакі і народныя ўмелыцы.
Перад гэтым была твор-

чая сустрэча з паэтам Юрыем Фатневым, які жыве на Беларусі, але піша на рускай мове. Аўтар больш дзесяці кніг паэзіі. Тут жа адбылася і прэзентацыя часопіса "Палессе", які рэдагуе Рыгор Андрэявец. Трымаў творчую справу адначасна і старшыня абласной арганізацыі пісьменнікаў Гомельшчыны Васіль Ткачоў — аўтар шэрагу п'ес і кніг прозы.

На гэты ж раз на рынг быў выкліканы празаік Анатоль Бароўскі. Ён вядомы як аўтар кніг "Каліна пад акном", "Азірніся ў каханні", "Тросніца". На пачатку гэтага года Анатоль выдаў у выдавецтве "Мастацкая літаратура" новую кнігу — "Чорны бусел — белы цень", якую прыхільна ацаніла крытыка і чытачы.

Вядучая салона Наталля Малашанка прачытала ўрывкі з кніг Анатоля Бароўскага, расказала пра яго творчы шлях, расказала і пра тое, што ён з'яўляецца старшынёй абласной Рады ТБМ імя Францішка Скарыны і шмат займаецца грамадскай работай.

Крытычны аналіз творчасці зрабіў доктар філалагічных навук Іван Штэйнер, засяродзіўшы ўвагу на тым, што аўтар пастаянна шукае новыя формы ў сваёй творчасці, акрамя чыста літаратурных твораў не цураецца і публіцыстыкі.

Васіль Ткачоў заўважыў, што сёння ў беларускай літаратуры амаль адсутнічае такі жанр як публіцыстыка. Гэты прабел

і запоўнены кнігай "Чорны бусел — белы цень", які мае вялікі сацыяльны рэзананс напярэдадні чорнай трагедыі — выбуху на ЧАЭС.

Анатоль Бароўскі прачытаў урывак са свайго апошняга верша, прысвечанага той жа тэме:

Я — з
Чарнобыльскай зоны.
Край мой любіць ў труне,
і не думаў, што сёння
зноў распнулі мяне
адшчапенцы, манкруты —
розны здрадніцкі друз,
зноў рыхтуюць пакуты,
гоняць ў мёртвы саюз
з акупанцкаю мовай —
тры стагоддзі чужой,
— мне без роднага слова
дыхаць нельга ўжо ...

Уся творчасць Анатоля Бароўскага прысвечана адраджэнню роднай Радзімы, Ліцвініі, як ён ласкава называе Беларусь у сваіх творах.

Цікавай адбылася сустрэча на Замкавай.

Такія сустрэчы заўсёды пакідаюць добры настрой і ўражанне, і ад гэтага нараджаецца ўпэўненасць, што сапраўды жыве Беларусь і будзе жыць, і ні пад якія крылы чужынца яна не падлабуніцца — ні мусова, ні па сваёй ахвочы.

Алесь Карніенка,
намеснік старшыні
Гомельскай гарадской рады
ТБМ імя Францішка
Скарыны.

Як жыўць беларусы Рыгі.

У лістападзе мінулага года Таварыствам Беларускай мовы "Прамень" горада Рыгі была арганізавана вечарына, прысвечаная 115 гадавіне з дня нараджэння Якуба Коласа. Паведамленне аб жыцці і творчым шляху паэта цудоўна зрабіла яго ўнучка, якая родам з Мікалаеўшчыны, Ніна Вінакурава. Жыве яна чыпер у Менску і працуе ў РАНА.

Для выставы твораў Якуба Коласа з Менску былі прывезены рэдкія кніжкі паэта і яго сваякоў. Дарэчы, яшчэ адна ўнучка паэта, родная сястра Ніны Вінакуравай, Алёна Міцкевіч, жыве ў Рызе. Яна працуе завучам адной з расейскіх школ горада Рыгі і з'яўляецца старшынёй Рады ТБМ "Прамень".


Пасля цікавых паведамленняў Ніны Вінакуравай, сябрамі таварыства чыталіся вершы Якуба Коласа і ўрывкі з паэмы "Новая зямля" і "Сымон - Музыка". Усе чытанні вяліся па памяці і з такім пачуццём і натхненнем, што адчувалася вялікая любоў да творчасці паэта, у якой яскрава падкрэсліваецца любоў да роднага краю і яе прыроды з такой пішчотай і замілаваннем, што кранала душу слухачоў. Для беларусаў замежжа тэма асабліва ўспрымаецца шчыра. Вось, напрыклад, як Якуб Колас у паэме "Сымон - Музыка" апавядае пра раннюю вясну.

Быў якраз пачатак мая,
Ну й была тады вясна!
Ось такая, што бывае
Можа ў сотні лет адна:
Было ў меру ўсё і ў пору:
Дожджык пройдзе

зноў цяпло,
Травы, краскі гнала ўгору
На прастору, на святло.

Чытанні выступоўцаў суправаджаліся музыкай з беларускіх народных песень нашым юным скрыпачом. Дарэчы, ён з'яўляецца пераможцам конкурса юных скрыпачоў горада Рыгі. А нашай маладой салісткай, падаючай вялікія надзеі, Ілонай

кіраўнік ансамбля Зоя Кальвіш. Прысутныя разышліся задаволенымі і пажадалі каб такія літаратурныя вечарыны праводзіліся часцей. Удала вёў вечарыну старшыня таварыства Мікола Буры. З гэсцей прысутнічала даўні наш сябра, перакладчыца з беларускай мовы на латышскую, складальнік Латышка - беларускага слоўніка Мірдза Абала.



Рыга. Сталіца Латвіі.

Варатніковай выконваліся песні, напісаныя на вершы Якуба Коласа. Нашага юнага скрыпача, Аляксея Калеснікава, мы жартам ахрысцілі Сымонам - музыкай, бо зачароўваў ён усіх сваім граннем.

На завяршэнне вечарыны наш ансамбль "Надзея" зрабіў невялікі канцэрт, які сумесна падрыхтавалі настаўнік музыкі Рыжскай беларускай школы Сяргей Калеснікаў і мастацкі

А ў студзені гэтага года цудоўна адсвяткавалі абрадавае свята "Каляды", якое сумесна ладзілі ТБК "Світанак", ТБМ "Прамень" і ансамбль "Надзея". Свята праводзілася ў памяшканні Рыжскай беларускай школы. Абрад калядання быў выкананы ансамблем "Надзея".

Працавала кавярня, арганізаваная з нацыянальным беларускім густам настаўнікамі

школы. Гучалі беларускія песні, жарты. Была арганізавана латарэя і розныя гульні. Свята прайшло вельмі цікава з беларускай гасціннасцю, дабрабытасцю, ну як адной сям'ёй. Гучалі прамовы, што і далей трэба так сумесна праводзіць святы. На вялікі жаль, памяшканне беларускай школы ўціснута ў чатыры невялікія пакойчыкі дзіцячага садка. Вось так і трымаемся.

Цяпер, 29 сакавіка беларусы Рыгі ладзілі свята, прысвечанае 80 угодкам абвешчэння БНР. І яно прайшло не менш цікава.

Вось толькі ў гэтым годзе беларусам Латвіі, ды ўсім неграмадзянам, зроблены непрыемны падарунак. Абмен пашпартаў былога СССР на пашпорты неграмадзян у гэтым годзе расцягнуўся на цэлы год (пэўна ўмысна) і да канца года многія свайго пашпарта не атрымаюць. Без пашпарта прыехаць на радзіму вядома немагчыма, тым больш, што яшчэ трэба і ўязная віза і запрашэнне ад сваякоў з Беларусі.

**Старшыня
Латвійскага Фонду
Беларускай Культуры —
Алесь Карповіч.**

Часовы выканаўца абавязкаў рэдактара Станіслаў Суднік

Заснавальнік:

ТБМ імя Францішка Скарыны.

Пасведчанне аб рэгістрацыі:

№ 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для паштовых адпраўленняў:

231300, г. Ліда-2, п/с 7.

Рэдакцыйная рада:

Генадзь Бураўкін — старшыня,
Людміла Дзіцэвіч, Сяргей Запрудскі,
Аляксей Пяткевіч, Аляксей Рагуля,
Аляксей Саламонаў, Павел Сцяцко,
Алег Трусаў, Эрнэст Ялугін.

Аўтары нясуць поўную адказнасць за падбор і дакладнасць прыведзенай інфармацыі.

Газета надрукавана ў Лідскай друкарні ўпраўлення грамадска-палітычнай інфармацыі і друку Гродзенскага аблвыканкама.
231300, г. Ліда, вул. Ленінская, 23.

Кошт па дамовах. Газета падпісана да друку 4.05.98 г.

Наклад 3500 асобнікаў. Замова № 1249.

Падпісны індэкс: 63865.

Кошт падпіскі: 1 мес. - 12 000 руб., 3 мес. - 36 000 руб.

Станіслаў Суднік.